



Il-kandidat m'għandux jikteb ismu fuq l-ebda paġna tal-karta tal-eżami.

Il-kandidat għandu jikteb l-*Index Number* darba BISS fl-ispazju pprovdut hawn fuq.

Eżami li jikkwalifika għall-Post ta' Gwardja tas-Sigurtà Fis-Servizz Pubbliku ta' Malta

MARZU 2026

Suġġett: IL-MALTI

Data: It-Tnejn, 30 ta' Marzu 2026

Ħin: Siegħa u nofs

L-istruzzjonijiet generali:

Din il-karta tal-eżami fiha ŻEWĠ taqsimiet; Taqsima A u Taqsima B. Il-kandidati jridu jwieġbu ż-ŻEWĠ taqsimiet u għandhom jaqraw sew l-istruzzjonijiet f'kull taqsima. Il-marki għal kull mistoqsija jidhru bejn il-parentesi.

It-tweġibiet ta' kull taqsima għandhom jinkitbu fl-ispazju pprovdut fuq il-karta tal-eżami.

Taqsim A: Il-Fehim mill-Qari

Tahriġ 1:

Fil-Kesha u fis-Shana

(20 marka)

Fl-ewwel nofs tas-seklu għoxrin bdew jidhru l-heaters u l-fannijiet, l-aktar għas-Servizzi Ingliżi li kienu stazzjonati f'Malta bil-familji tagħhom. Dawn mhux bilfors kienu kif nafuhom issa, imma għal dak iż-żmien kienu moderni biżżejjed. Issa, mill-aħħar f'it snin 'il quddiem, daħlu u żdiedu l-air conditioners tajbin għal kull staġun. (par. 1)

Fi żmien l-Ordni tal-Kavallieri, fil-palazzi u d-djar tas-sinjuri, kien ikun hemm il-fireplace f'xi kmamar biex isaħħan il-kamra bil-ħatab. Għalhekk dawn il-postijiet mhux biss kellhom iċ-ċumnija għad-duħħan tal-fuklar tal-kċina, imma wkoll għal dak tal-fireplace. Fis-sajf, il-Kavallieri tal-Ordni ta' San Ġwann kienu jimpurtaw is-silġ minn Sqallija biex bih jiffriskaw ix-xorb. (par. 2)

Fis-sajf l-antiki kienu jersqu lejn il-baħar. Kienu jmorru familji sħaħ fil-bajjiet popolari, fuq xi karrettun. Mhux kulhadd kien jinżel jgħum. L-anzjani kienu jdendlu saqajhom fil-baħar u jilbsu kappell kbir tat-trizza f'rashom. Ma kellhomx malji mixtrijin, imma lbies tas-soltu li jinxef sakemm jerġgħu jaslu lura d-dar. In-nisa kienu jinżlu bid-dublett li jinfetaħ madwarhom qisu umbrella, u joqogħdu jċafċfu qrib ix-xtajta. F'diversi postijiet, fl-aħħar snin tas-seklu dsatax, kienu thaffru banjijiet fil-blat li jinfdi mal-baħar. (par. 3)

Fix-xitwa kienu jilbsu kulma jkollhom. Bosta drabi l-irġiel ixiddu l-kabozza bil-barnuża magħmula mill-gild tan-nagħaġ. Xi drabi t-tfal kienu jraqqduhom imgezzin f'sodda waħda għas-sħana. Għall-anzjani li jikshulhom saqajhom malajr, kienu jsaħħnu biċċa żonqra, jew xi biċċa maduma fuq in-nar, ikebbuha f'biċċa ċarruta u jdaħħluha fis-sodda hdejn saqajhom. Fix-xitwa, il-familji kienu jħobbu jingabru fil-kċina fejn ikun hemm il-fuklar jew il-kenur, u jlestu xi ikla jew xarba sħuna.

(par. 4)

(addattament minn *Hajjina fl-Imġhoddi* ta' Guido Lanfranco, mill-ħarġa ta' Mejju 2004 tas-*Saġhtar*)

Ah-dem il-mistoqsijiet kollha.

1. Meta ġew introdotti l-heaters u l-fannijiet f'Malta u għal min? (2 marki)

2. Fi żmien l-Ordni tal-Kavallieri, kif kienu jikkumbattu l-kesha u s-sħana? (2 marki)

3a. Għaliex taħseb li fl-antik in-nies kienu jgħumu bil-ħwejjeg? (marka)

b. Għaliex taħseb li mhux kulhadd kien jinzel jgħum? (2 marki)

4. Għaliex taħseb li l-kċina kienet l-iktar post importanti għall-familji fix-xitwa? (2 marki)

5. Liema staġun taħseb li kien l-aktar diffiċli għan-nies tal-imghoddi: is-sajf jew ix-xitwa? Aġti ŻEWĠ raġunijiet biex issaħħaħ it-twegiba tiegħek skont dak li qrajt fis-silta. (2 marki)

6. In-nies ta' qabel kienu jaddattaw għall-klima b'sistemi naturali. Semmi ŻEWĠ sistemi li impressjonawk u spjega għaliex. (3 marki)

7. Sib u ikteb il-kelma mis-silta li tfisser: (3 marki)

a. ikesshu (minn par. 2)

b. jgħumu (minn par. 3)

ċ. jilbsu (minn par. 4)

8. Oħloq kelma/frazi li tfisser l-istess bħal:

(3 marki)

a. stazzjonati (f'par. 1)

b. ħatab (f'par. 2)

ċ. imgezzin (f'par. 4)

Tahriġ 2:

Is-Sostenibbiltà

(30 marka)

Is-sostenibbiltà tfisser li ngħixu u naġixxu b'mod li jissodisfa l-bżonnijiet tal-lum mingħajr ma nipperikolaw il-kapaċità tal-ġenerazzjonijiet futuri li jissodisfaw il-bżonnijiet tagħhom. Hija kunċett li jmiss mal-qalba tar-relazzjoni bejn il-bniedem, l-ambjent, l-ekonomija u s-soċjetà, u li qed isir dejjem aktar importanti fid-dinja moderna.

Fuq livell ambjentali, is-sostenibbiltà tfisser li nieħdu ħsieb ir-rizorsi naturali bħall-ilma, l-arja, l-art u l-baħar. Dawn ir-rizorsi mhumiex bla tarf, u jekk jintużaw iżżejjed jew b'mod irresponsabbli, jistgħu jispiċċaw jew jinqerdu. Eżempju ċar huwa t-tibdil fil-klima, li qed isehħ l-aktar minħabba l-użu eċċessiv tal-fjuwils fossili u t-tniġġis. Għalhekk, prattiċi bħal riċiklagġ, użu ta' enerġija nadifa u tnaqqis tal-iskart huma parti essenzjali minn stil ta' ħajja sostenibbli. Xi eżempji prattiċi sostenibbli huma dawn:

- Jekk nixtru ħxejjex mingħand bdiewa lokali nkunu qed ngħinu lill-ambjent għax jitnaqqsu l-prodotti impurtati minn barra u jonqos it-trasport tal-merkanzija;
- Nużaw l-enerġija tax-xemx jew ir-riħ, minflok iż-żejt jew il-faħam għax dawn ma jispiċċawx u ma jagħmlux ħsara lill-arja;
- Meta tuża l-istess bott jew borża aktar minn darba tkun qed tgħin biex tnaqqas l-iskart;
- Meta nużaw ir-roti, nirkbu l-karozzi tal-linja jew nimxu minflok nużaw il-karozzi privati, inkunu qed inżommu l-arja nadifa u ma niħdux ħafna mill-art għall-bini ta' toroq ġodda jew twessigh ta' toroq eżistenti.

Madankollu, is-sostenibbiltà mhijiex biss kwistjoni ambjentali. Hija wkoll soċjali u ekonomika. Soċjetà sostenibbli hija waħda fejn kulhadd ikollu aċċess għal edukazzjoni, saħħa, xogħol diċenti u kwalità ta' ħajja tajba. Dan ifisser li rridu naħdmu kontra l-faqar, l-inugwaljanza u l-esklużjoni soċjali. Ekonomija sostenibbli, min-naħa tagħha, tfittex li toħloq tkabbir li jkun fit-tul u ġust, mingħajr ma jeqred l-ambjent jew jisfrutta lin-nies.

Fuq livell individwali, kull persuna għandha responsabbiltà. Għażliet żgħar ta' kuljum, bħal kif nivvjaggaw, x'nieklu, jew x'nixtru, jistgħu jagħmlu differenza kbira jekk isiru minn ħafna nies flimkien. Anke li nkunu aktar konxji tal-impatt tal-azzjonijiet tagħna huwa pass importanti.

Fl-ahħar mill-ahħar, is-sostenibbiltà hija mod ta' kif naħsbu u ngħixu b'responsabbiltà u rispettu lejn dak kollu ta' madwarna. Hija investiment fil-futur tagħna u f'ta' dawk li għad iridu jiġu, sabiex id-dinja tibqa' post fejn jista' jgħix kulhadd b'dinjità u bilanċ.

Ah-dem il-mistoqsijiet kollha.

1. Aghżel it-twegiba t-tajba.

a) Sostenibbiltà tfisser: (2 marki)

- i. Tgħix u taġixxi mingħajr ma tipperikola lil ta' warajk.
- ii. Tahseb fik innifsek u ma tagħti kas xejn.
- iii. Taġixxi u tgħix, anke jekk thalli effett negattiv fuq haddiehor.

b) It-tniġġis hu wiehed mill-fatturi (2 marki)

- i. li jgħin biex ikollna hajja ahjar.
- ii. li jaffettwa b'mod hazin il-mod kif ngħixu.
- iii. essenzjali biex ikollok hajja sostenibbli.

2. Immarka b'cirku jekk hux Veru jew Falz. (4 marki)

- i. Jekk nixtru minghand bdiewa barranin xorta nkunu qed ngħinu lill-ambjent. VERU / FALZ
- ii. Iktar ma nużaw il-karozza aktar inkunu qed nikkontribwixxu fiż-żieda tal-infrastruttura tat-toroq.
VERU / FALZ

3. Semmi ŻEWĠ fatturi importanti biex ikollna soċjetà sostenibbli. (2 marki)

4a. "Għażliet żgħar ta' kuljum, bħal kif nivvjaggaw, x'nieklu, jew x'nixtru, jistgħu jagħmlu differenza kbira jekk isiru minn ħafna nies flimkien". X'messaġġ irid iwassal l-awtur b'din l-istqarrija? (2 marki)

4b. B'liema mod, jekk ngħixu hajja sostenibbli, inkunu qed ninvestu fil-futur tagħna? Agħti ŻEWĠ eżempji biex issaħħaħ it-twegiba tiegħek. (3 marki)

5A. Il-Morfoloġija

(10 marki)

Imla l-vojt bil-kelma t-tajba skont dak mitlub fil-parentesi/brackets.

Is-sostenibbiltà hija importanti għaliex biha aħna _____ (verb fl-ewwel persuna plural minn *protezzjoni*) n-natura. L-annimali u l-pjanti għandhom bżonn spazju _____ (aġġettiv minn *indafa*) biex jgħixu. Jekk aħna sostenibbli, inħallu biżżejjed riżorsi bħall-ilma u l-ikel għall-_____ (plural ta' *generazzjoni*) ta' warajna. Apparti minn hekk, li naħdmu b'mod intelligenti huwa mod kif niehdu hsieb dak li għandna mingħajr ma nagħmlu hsara. Fatt kurjuż huwa li jekk kull tifel u tifla fid-dinja jagħmlu azzjoni żgħira kuljum biex ikunu sostenibbli, flimkien huma _____ (verb minn *STGH*) jiehdu hsieb id-_____ (kelma oħra flok *pjaneta*) tagħna u jagħmluha post aħjar fejn jgħixu.

5B. L-Ortografija

(5 marki)

Aqta' linja taħt it-twegiba t-tajba minn dawk li hemm fil-parentesi/brackets.

F'dawn l-aħħar (snin/snien) rajna l-ekonomija tikber b'rata (mgħaġġla/mgħaġla), u sostenibbli b'attenzjoni fuq l-ekonomija diġitali. It-teknoloġija, l-innovazzjoni u r-riċerka saru punt ta' referenza għal kull industrija li trid tibqa' relevanti għaž-(żmienijiet/żminijiet) tal-lum. Mhux biss. Il-konsumaturi (llum/illum) il-ġurnata huma aktar konxji ta' dak li jikkonsmaw, minn fejn (gejjin/gejin) il-prodotti li qed jixtru u x'effett qed iħallu fuq l-ambjent.

PAGNA VOJTA

PAGNA VOJTA

PAGNA VOJTA